

1ನೇ ಅಪರ ದಿವಾಣಿ ನ್ಯಾಯಾಧೀಶರು ಮತ್ತು ಪ್ರಥಮ ದರ್ಜೆ ನ್ಯಾಯಿಕ

ದಂಡಾಧಿಕಾರಿಗಳ ನ್ಯಾಯಾಲಯ, ಕನಕಪುರ

ಉಪಸ್ಥಿತರು: ಶ್ರೀಮತಿ ನಾಗಮ್ಮ ಎಂ. ಇಚ್ಚಗಿ

ಬಿ.ಎ.ಎಲ್.ಎಲ್.ಬಿ (ಸ್ಪೆಷಲ್)

1ನೇ ಅಪರ ದಿವಾಣಿನ್ಯಾಯಾಧೀಶರು ಮತ್ತು ಪ್ರ.ದ.ನ್ಯಾ.

ದಂಡಾಧಿಕಾರಿಗಳು, ಕನಕಪುರ

ಸಿ.ಸಿ. ಸಂಖ್ಯೆ: 480/2013

2017ನೇ ಇಸವಿ ಸೆಪ್ಟೆಂಬರ್ ಮಾಹೇ 18ನೇ ತಾರೀಖಿನಂದು

ಫಿರ್ಯಾದಿದಾರರು : ಕರ್ನಾಟಕ ಸರ್ಕಾರ
ಆರಕ್ಷಕ ಉಪ ನಿರೀಕ್ಷಕರು,
ಸಾತನೂರು ಆರಕ್ಷಕ ಠಾಣೆ
ಸಾತನೂರು.

ವಿರುದ್ಧ

ಆರೋಪಿ : ಕುಮಾರ ಬಿನ್ ರಾಮು
ನಂಬರ್:607, ವಿಜಯನಗರ ಪಿಡಬ್ಲ್ಯುಡಿ ಕಾಲೋನಿ
ರಾಮನಗರ ಟೌನ್
ರಾಮನಗರ.

ಫಿರ್ಯಾದಿ ಪರ : ಸಹಾಯಕ ಸರಕಾರಿ ಅಭಿಯೋಜಕರು

ಆರೋಪಿ ಪರ : ಶ್ರೀ.ವಿ.ಹೆಚ್.ಆರ್ ವಕೀಲರು.,

:: ತೀರ್ಪು ::

ಸಾತನೂರು ತಾಣೆಯ ಆರಕ್ಷಕ ಉಪ-ನೀರಿಕ್ಷಕರು, ಆರೋಪಿತನ ವಿರುದ್ಧ
ಭಾ.ದಂ.ಸಂ.ಕಲಂ.279 ಮತ್ತು 338 ನೇದ್ದರಡಿಯಲ್ಲಿನ ಶಿಕ್ಷಾರ್ಹ ಅಪರಾಧಗಳಿಗಾಗಿ
ದೋಷಾರೋಪಣೆ ಪತ್ರ ಸಲ್ಲಿಸಿರುತ್ತಾರೆ.

2) ಅಭಿಯೋಜನಾ ಪಕ್ಷದ ಸಂಕ್ಷಿಪ್ತ ಸಾರಾಂಶ ಏನೆಂದರೆ:

ಫಿರ್ಯಾದಿದಾರರಾದ ಶ್ರೀ.ನಾಗರಾಜು ಬಿನ್ ಶಿವಣ್ಣ ಇವರು ಫಿರ್ಯಾದಿ
ನೀಡಿದ್ದು, ಅದರಲ್ಲಿ “ದಿನಾಂಕ:24-03-2013 ರಂದು ಮಧ್ಯಾಹ್ನ 1:00 ಗಂಟೆಯ
ಸಮಯದಲ್ಲಿ ನಾನು ಮತ್ತು ನನ್ನ ಸ್ನೇಹಿತರಾದ ರವೀಂದ್ರಬಾಬು ಮತ್ತು
ಆನಂದರಾವ್.ಬಿ.ಎಸ್ ನಾವುಗಳಿಲ್ಲಾರು ನನ್ನ ಬಾಬ್ತು ಕೆಎ-05-ಎಂಎಲ್-3735
ಇಂಡಿಕಾ ಡಿಎಲ್‌ಎಸ್ ಕಾರಿನಲ್ಲಿ ಬೆಂಗಳೂರಿನಿಂದ ಕಬ್ಬಾಳಮ್ಮ ದೇವಸ್ಥಾನಕ್ಕೆ
ಹೋಗುವ ಸಲುವಾಗಿ ಚನ್ನಪಟ್ಟಣ ಮಾರ್ಗವಾಗಿ ಕಬ್ಬಾಳಿಗೆ ಬರುತ್ತಿದ್ದಾಗ,
ಕಬ್ಬಾಳು ಮತ್ತು ಚನ್ನಪಟ್ಟಣ ರಸ್ತೆಯ ಗುರಿಕಾರ್ ಮಂಜುನಾಥ್‌ರವರ ತೆಂಗಿನ
ತೋಟದ ಹತ್ತಿರ(ವೆಂಕಟಪ್ಪನ ದೊಡ್ಡಿ) ಮಧ್ಯಾಹ್ನ 2:40 ಗಂಟೆ ಸಮಯದಲ್ಲಿ
ನನ್ನ ಕಾರನ್ನು ನಾನೇ ಚಾಲನೆ ಮಾಡಿಕೊಂಡು ರಸ್ತೆಯ ಎಡಭಾಗದಲ್ಲಿ ನಾನು
ಬರುತ್ತಿದ್ದಾಗ, ಕಬ್ಬಾಳು ಕಡೆಯಿಂದ ಕೆಎ-42-ಎಲ್-4086 ನಂಬರಿನ ಬಜಾಜ್

ಡಿಸ್ಕವರ್‌ನಲ್ಲಿನ ಚಾಲಕ ರಸ್ತೆಯ ಪೂರ್ಣ ಬಲಭಾಗಕ್ಕೆ ಬಂದು ಅತಿವೇಗ ಮತ್ತು ಅಜಾಗರೂಕತೆಯಿಂದ ನನ್ನ ಕಾರಿಗೆ ಡಿಕ್ಕಿ ಹೊಡೆಸಿದ ಪರಿಣಾಮ ನನ್ನ ಕಾರಿನ ಮುಂಭಾಗದ ಬಲ ಚಕ್ರ, ಸೈಡ್ ಮೀರರ್, ಹೆಡ್‌ಲೈಟ್ ಲ್ಯಾಂಪ್ ಒಡೆದು ಹೋಗಿ ಗಾಡಿಯು ಜಖಂ ಆಗಿರುತ್ತದೆ ಮತ್ತು ಬೈಕ್ ಸವಾರನ ಹಿಂಬದಿಯಲ್ಲಿ ಕುಳಿತ್ತಿದ್ದವನಿಗೆ ಪೆಟ್ಟಾಗಿರುತ್ತದೆ. ನಂತರ ಆತನನ್ನು 108 ಆಂಬ್ಯುಲೆನ್ಸ್‌ನಲ್ಲಿ ಆಸ್ಪತ್ರೆ ಸಾಗಿಸಿರುತ್ತೇನೆ. ಈ ಅಪಘಾತ ಉಂಟು ಮಾಡಿದ ಕೆಎ-42-ಎಲ್-4086ರ ಚಾಲಕ(ಬೈಕ್)ನ ಮೇಲೆ ಕಾನೂನಿನ ರೀತಿಯ ಕ್ರಮ ಜರುಗಿಸಬೇಕೆಂದು ಕೇಳಿಕೊಳ್ಳುತ್ತೇನೆ. ನಾವುಗಳು ಆಸ್ಪತ್ರೆಗೆ ಹೋಗಿದ್ದರಿಂದ ನಾವು ಈ ದಿನ ಅಂದರೆ 26-03-2013 ರಂದು ದೂರು ನೀಡಿರುತ್ತೇನೆ” ಎಂದು ಬರೆಸಿದ್ದು, ಸದರಿ ದೂರಿನ ಆಧಾರದ ಮೇಲೆ ಸಾತನೂರು ಪೊಲೀಸ್ ಠಾಣೆ ತಮ್ಮ ಠಾಣೆಯ ಗುನ್ನಾ ನಂಬರ್:65/2013ರಲ್ಲಿ ಪ್ರಕರಣವನ್ನು ದಾಖಲಿಸಿಕೊಂಡು ಪ್ರಥಮ ವರ್ತಮಾನ ವರದಿಯನ್ನು ನ್ಯಾಯಾಲಯಕ್ಕೆ ಕಳುಹಿಸಿದ್ದು, ನಂತರ ಗುನ್ನಾ ಜಾಗೆಗೆ ಭೇಟಿ ನೀಡಿ ಗುನ್ನಾ ಜಾಗೆ ಪಂಚನಾಮೆ ಮಾಡಿದ್ದು, ನಂತರ ಸಾಕ್ಷಿದಾರರ ಹೇಳಿಕೆಗಳನ್ನು ಮತ್ತು ಗಾಯದ ಪ್ರಮಾಣ ಪತ್ರವನ್ನು ಪಡೆದು, ತನಿಖೆ ಮುಗಿದ ನಂತರ ಆರೋಪಿತನ ವಿರುದ್ಧ ಭಾ.ದಂ.ಸಂಹಿತೆ ಕಲಂ.279 ಮತ್ತು 338 ನೇದ್ದರಡಿಯಲ್ಲಿನ ಶಿಕ್ಷಾರ್ಹ ಅಪರಾಧಗಳಿಗಾಗಿ ದೋಷಾರೋಪಣೆ ಪತ್ರ ಸಲ್ಲಿಸಿರುತ್ತಾರೆ.

3) ದೋಷಾರೋಪಣೆ ಪತ್ರ ಸಲ್ಲಿಸಿದ ನಂತರ ಅಪರಾಧಗಳ ಬಗ್ಗೆ ಸಂಜ್ಞೆಯತೆ ತೆಗೆದುಕೊಂಡು ಆರೋಪಿತನಿಗೆ ಸಮನ್ಸ್ ಮೂಲಕ ನ್ಯಾಯಾಲಯಕ್ಕೆ

ಹಾಜರು ಪಡಿಸಿಕೊಂಡಿದ್ದು ಆರೋಪಿಗೆ ದಂಡ ಪ್ರಕ್ರಿಯಾ ಸಂಹಿತೆ ಕಲಂ.207 ರಡಿಯಲ್ಲಿ ದೋಷಾರೋಪಣೆ ಪತ್ರದ ಪ್ರತಿಯನ್ನು ನೀಡಲಾಯಿತು. ನಂತರ ಆಪಾದನೆಯನ್ನು ರಚಿಸುವ ಮುನ್ನ ಆರೋಪಿ ಪರ ವಾದ ವಿವಾದಗಳನ್ನು ಆಲಿಸಿ ತದನಂತರ ಆಪಾದನೆಯನ್ನು ರಚಿಸಿ ಆರೋಪಿಗೆ ಓದಿ ಹೇಳಿದಾಗ ಆರೋಪಿಯು ಸದರಿ ಆರೋಪಗಳನ್ನು ಅಲ್ಲಗಳೆದಿದ್ದು ವಿಚಾರಣೆ ಆಗಬೇಕೆಂದು ಕೇಳಿಕೊಂಡಿರುತ್ತಾರೆ.

4) ಅಭಿಯೋಜನೆಯು ಆರೋಪಿತನ ಮೇಲಿನ ಆರೋಪಗಳನ್ನು ಸಾಭೀತು ಪಡಿಸಲು ದೋಷಾರೋಪಣಾ ಪತ್ರದಲ್ಲಿ ತೋರಿಸಿದ ಸಾಕ್ಷಿದಾರ ಸಂಖ್ಯೆ.1 ರಿಂದ 7 ರವರುಗಳ ವಿಚಾರಣೆಗಾಗಿ ಸಮನ್ಸ್ ಹೊರಡಿಸಲು ಕೇಳಿಕೊಂಡಿದ್ದು, ಅ ಪ್ರಕಾರ ನ್ಯಾಯಾಲಯವು ಚಾಸಾ-1 ರಿಂದ 7 ರವರೆಗೆ ಸಾಕಷ್ಟು ಬಾರಿ ಸಮನ್ಸ್/ವಾರೆಂಟ್ ಹೊರಡಿಸಿದರು ಸಹಾ ಸದರಿಯವರು ನ್ಯಾಯಾಲಯಕ್ಕೆ ಹಾಜರಾಗದೇ ಇರುವುದರಿಂದ ಮತ್ತು ಪ್ರಕರಣವು 2013ನೇ ಇಸವಿಗೆ ಸಂಬಂಧಿಸಿದ್ದು, ಅಂದರೆ 4 ವರ್ಷಗಳ ಮೇಲ್ಪಟ್ಟು ಪ್ರಕರಣವಾದ್ದರಿಂದ ಸಸಅ ರವರ ಮನವಿಯನ್ನು ತಿರಸ್ಕರಿಸಿ ಅಭಿಯೋಜನೆಯ ಪರ ಸಾಕ್ಷ್ಯವನ್ನು ಮುಕ್ತಾಯಗೊಳಿಸಲಾಯಿತು.

5) ಅಭಿಯೋಜನೆ ಪರವಾಗಿ ಯಾವುದೇ ಸಾಕ್ಷಿಯನ್ನು ವಿಚಾರಣೆ ಮಾಡಿಸದೇ ಇರುವುದರಿಂದ ಆರೋಪಿಯ ವಿರುದ್ಧ ಯಾವುದೇ ಸಾಕ್ಷಿ ದಾಖಲಾಗದೇ ಇರುವುದರಿಂದ ದಂಡ ಪ್ರಕ್ರಿಯಾ ಸಂಹಿತೆ ಕಲಂ.313ರಡಿ ಆರೋಪಿಗಳ ಹೇಳಿಕೆಯನ್ನು ಬಿಟ್ಟುಬಿಡಲಾಯಿತು.

6) ಅಭಿಯೋಜನೆಯ ಪರ ಸ.ಸ.ಅ ರವರು ಮತ್ತು ಆರೋಪಿತನ ಪರ ವಕೀಲರ ವಾದ-ವಿವಾದಗಳನ್ನು ಆಲಿಸಲಾಯಿತು.

7) ನನ್ನ ಪರಿಗಣನೆಗೆ ಬಂದಂತಹ ಅಂಶಗಳೆಂದರೆ:-

1) ದಿನಾಂಕ:24-03-2013 ರಂದು ಮಧ್ಯಾಹ್ನ 2:40 ಗಂಟೆ ಸಮಯದಲ್ಲಿ ಕಬ್ಬಾಳು ಚನ್ನಪಟ್ಟಣ ರಸ್ತೆ ಗುರಿಕಾರ್ ಮಂಜುನಾಥ್‌ರವರ ತೆಂಗಿನ ತೋಟದ ಮುಂಭಾಗ ಆರೋಪಿಯು ತನ್ನ ಬಾಬ್ತು ಬಜಾಜ್ ಮೋಟಾರ್ ಸೈಕಲ್ ನಂಬರ್:ಕೆಎ-42-4086ನ್ನು ಕಬ್ಬಾಳು ಕಡೆಯಿಂದ ಅತೀವೇಗ ಮತ್ತು ಅಜಾಗರೂಕತೆಯಿಂದ ಚಾಲನೆಮಾಡಿಕೊಂಡು ಬಂದು ಚನ್ನಪಟ್ಟಣ ಕಡೆಯಿಂದ ಕಬ್ಬಾಳು ಕಡೆ ಬರುತ್ತಿದ್ದ ಕೆಎ-ಎಲ್-05-ಎಂಎಲ್3735 ಡಿಎಲ್‌ಎಸ್ ಕಾರಿಗೆ ಡಿಕ್ಕಿ ಹೊಡೆಸಿದ್ದು, ಆ ಮೂಲಕ ಭಾ.ದಂ.ಸಂಹಿತೆ ಕಲಂ.279 ರಂತೆ ದಂಡಿಸಲ್ಪಡುವ ಅಪರಾಧ

ಎಸಗಿರುತ್ತಾರೆಂದು ಅಭಿಯೋಜನೆಯು ಸಂಶಯಾತೀತವಾಗಿ ಸಾಭೀತು ಪಡಿಸುತ್ತದೆಯೇ ?

2) ಆರೋಪಿಯು ಮೇಲ್ಕಂಡ ದಿನಾಂಕ, ಸಮಯ ಹಾಗೂ ಸ್ಥಳದಲ್ಲಿ ಆರೋಪಿಯು ಅಪಘಾತಪಡಿಸಿದ್ದರಿಂದ ಆರೋಪಿ ಕುಮಾರನಿಗೆ ಬಲಕಾಲು ಬಲತೊಡೆಗೆ ತೀವ್ರತರವಾದ ಪಟ್ಟಾಗಿ ರಕ್ತಗಾಯವಾಗಿದ್ದು, ಆ ಮೂಲಕ ಭಾ.ದಂ.ಸಂಹಿತೆ ಕಲಂ. 338ರಂತೆ ರಂತೆ ದಂಡಿಸಲ್ಪಡುವ ಅಪರಾಧ ಎಸಗಿರುತ್ತಾರೆಂದು ಅಭಿಯೋಜನೆಯು ಸಂಶಯಾತೀತವಾಗಿ ಸಾಭೀತು ಪಡಿಸುತ್ತದೆಯೇ?

3) ಯಾವ ಆದೇಶ ?

8) ಮೇಲ್ಕಾಣಿಸಿದ ಅಂಶಗಳಿಗೆ ನನ್ನ ಉತ್ತರಗಳು ಈ ಕೆಳಗಿನಂತಿವೆ:

ಅಂಶ ಸಂಖ್ಯೆ.1 : ನಕಾರಾತ್ಮಕವಾಗಿ

ಅಂಶ ಸಂಖ್ಯೆ.2 : ನಕಾರಾತ್ಮಕವಾಗಿ

ಅಂಶ ಸಂಖ್ಯೆ.3 : ಅಂತಿಮ ಆದೇಶದಂತೆ ಈ ಕೆಳಗಿನ ಕಾರಣಗಳಿಗಾಗಿ:

:: ಕಾರಣಗಳು ::

9) ಅಂಶ ಸಂಖ್ಯೆ.1 ಮತ್ತು 2:- ಸಂಗತಿಗಳ ಪುನರಾವರ್ತನೆಯನ್ನು ತಪ್ಪಿಸಲು ಅಂಶ ಸಂಖ್ಯೆ.1 ಮತ್ತು 2ನ್ನು ಚರ್ಚೆಗೆ ಒಟ್ಟಿಗೆ ತೆಗೆದುಕೊಳ್ಳಲಾಗಿದೆ.

ಅಭಿಯೋಜನೆಯು ಆರೋಪಿ ರವರು ಭಾ.ದಂ.ಸಂ.ಕಲಂ. ಕಲಂ.279 ಮತ್ತು 338 ರಡಿಯಲ್ಲಿ ಶಿಕ್ಷಾರ್ಹ ಅಪರಾಧ ಮಾಡಿರುತ್ತಾರೆಂದು ಸಾಭೀತು ಪಡಿಸಲು ತನ್ನ ಪರವಾಗಿ ಯಾವುದೇ ಸಾಕ್ಷಿಯನ್ನು ವಿಚಾರಣೆ ಮಾಡಿಸಿರುವುದಿಲ್ಲ. ಮತ್ತು ಯಾವುದೇ ದಾಖಲೆಯನ್ನು ನಿಶಾನೆಪಡಿಸಿಕೊಂಡಿರುವುದಿಲ್ಲ. ಸಸಅ ರವರ ಕೋರಿಕೆ ಮೇರೆಗೆ ಚಾಸಾ-1 ರಿಂದ ಚಾಸಾ-7 ರವರೆಗೆ ಸಾಕಷ್ಟು ಬಾರಿ ಸಮನ್ಸ್/ವಾರೆಂಟ್ ಹೊರಡಿಸಿದ್ದರು ಸಹ ಸದರಿಯವರು ನ್ಯಾಯಾಲಯಕ್ಕೆ ಹಾಜರಾಗಿರುವುದಿಲ್ಲ ಮತ್ತು ಆರೋಪಿಯ ವಿರುದ್ಧ ಯಾವುದೇ ಸಾಕ್ಷ್ಯವನ್ನು ನುಡಿದಿರುವುದಿಲ್ಲ. ಅಭಿಯೋಜನೆ ಪರವಾಗಿ ಯಾವುದೇ ಸಾಕ್ಷಿಯ ವಿಚಾರಣೆ ಆಗದೇಇರುವುದರಿಂದ ಆರೋಪಿಯ ವಿರುದ್ಧ ಯಾವುದೇ ಸಾಕ್ಷ್ಯವಿರುವುದಿಲ್ಲ. ಇದರಿಂದ ಘಟನೆಯಾದ ಬಗ್ಗೆ ಸಂಶಯ ಉಂಟಾಗುತ್ತಿದ್ದು, ಸಂಶಯದ ಲಾಭವನ್ನು ಆರೋಪಿಗೆ ನೀಡುತ್ತಾ ಆರೋಪಿ ಕಲಂ.279 ಮತ್ತು 338 ನೇದ್ದರಡಿಯಲ್ಲಿನ ಶಿಕ್ಷಾರ್ಹ ಅಪರಾಧ ವೆಸಗಿರುತ್ತಾನೆಂದು ಸಂಶಯಾತೀತವಾಗಿ ಸಾಭೀತುಪಡಿಸುವಲ್ಲಿ ಅಭಿಯೋಜನೆಯು ವಿಫಲವಾಗಿದ್ದರಿಂದ ಅಂಶ ಸಂಖ್ಯೆ.1 ಮತ್ತು 2ನ್ನು ನಕಾರಾತ್ಮಕ ಎಂದು ಉತ್ತರಿಸುತ್ತೇನೆ.

10) ಅಂಶ ಸಂಖ್ಯೆ.3: ಅಂಶ ಸಂಖ್ಯೆ.1 ಮತ್ತು 2ನ್ನು ನಕಾರಾತ್ಮಕವೆಂದು ಉತ್ತರಿಸಿದ್ದರಿಂದ ಈ ಕೆಳಗಿನಂತೆ ಅಂತಿಮವಾಗಿ ಆದೇಶಿಸಿರುತ್ತೇನೆ.

: ಆದೇಶ :

ದಂ.ಪ್ರ.ಸಂಹಿತೆ ಕಲಂ 255(1) ರಡಿಯಲ್ಲಿ ಪ್ರದತ್ತವಾದ ಅಧಿಕಾರವನ್ನು ಚಲಾಯಿಸುತ್ತಾ ಆರೋಪಿಯು ಭಾ.ದಂ.ಸಂಹಿತೆ ಕಲಂ. 279 ಮತ್ತು 338 ರಡಿ ಅಪರಾಧವೆಸಗಿರುವುದಿಲ್ಲವೆಂದು, ನಿರ್ದೋಷಿ ಎಂದು ತೀರ್ಮಾನಿಸಿ ಬಿಡುಗಡೆ ಮಾಡಲಾಗಿದೆ.

ಆರೋಪಿಯ ಜಾಮೀನು ಮುಚ್ಚಳಿಕೆ ಮತ್ತು ಜಾಮೀನು ಭದ್ರತೆಗಳನ್ನು ರದ್ದುಗೊಳಿಸಲಾಗಿದೆ.

ಈ ಪ್ರಕರಣದಲ್ಲಿ ಅಮಾನತ್ತುಪಡಿಸಿಕೊಂಡ ಬಜಾಜ್ ಡಿಸ್ಕವರ್ ಮೋಟಾರು ಸೈಕಲನ್ನು ಅದರ ಮಾಲೀಕರಿಗೆ ಹಿಂದಿರುಗಿಸಲು ಆದೇಶಿಸಲಾಗಿದೆ.

(ಶೀಘ್ರಲಿಪಿಗಾರರಿಂದ ಗಣಕಯಂತ್ರದಲ್ಲಿ ನೇರವಾಗಿ ಬೆರಳಚ್ಚು ಮಾಡಿಸಿದ ನಂತರ ತಿದ್ದುಪಡಿ ಮಾಡಿ ಸಹಿ ಮಾಡಿ ಇಂದು ದಿನಾಂಕ:18-09-2017 ರಂದು ತೆರೆದ ನ್ಯಾಯಾಲಯದಲ್ಲಿ ಪ್ರಸಿದ್ಧಿಪಡಿಸಲಾಯಿತು.)

(ಶ್ರೀಮತಿ ನಾಗಮ್ಮ ಮ.ಇಚ್ಚಂಗಿ)

1ನೇ ಅಪರ ದಿವಾಣಿ ನ್ಯಾಯಾಧೀಶರು,

ಮತ್ತು ಪ್ರ.ದ.ನ್ಯಾ. ದಂಡಾಧಿಕಾರಿಗಳು

ಕನಕಪುರ.

ಅನುಕ್ರಮಣಿಕೆ

1. ಅಭಿಯೋಜನೆಯ ಪರವಾಗಿ ಮಾಡಿಸಲಾದ ಸಾಕ್ಷ್ಯಗಳು:

-ಇಲ್ಲಾ-

2. ಅಭಿಯೋಜನೆಯ ಪರವಾಗಿ ಗುರುತಿಸಿಕೊಂಡ ದಸ್ತಾವೇಜುಗಳು:

-ಇಲ್ಲಾ-

3. ಅಭಿಯೋಜನೆಯ ಪರ ಗುರುತಿಸಲಾದ ಮುದ್ದೆ ಮಾಲುಗಳು:

-ಇಲ್ಲಾ-

4. ಆರೋಪಿತರ ಪರವಾಗಿ ಮಾಡಿಸಲಾದ ಸಾಕ್ಷಿದಾರರ ಪಟ್ಟಿ:

-ಇಲ್ಲಾ-

5. ಆರೋಪಿತರ ಪರವಾಗಿ ಹಾಜರುಪಡಿಸಿದ ದಾಖಲೆಗಳ ಪಟ್ಟಿ:

-ಇಲ್ಲಾ-

(ಶ್ರೀಮತಿ ನಾಗಮ್ಮ ಮ.ಇಚ್ಚಂಗಿ)

1ನೇ ಅಪರ ದಿವಾಣಿ ನ್ಯಾಯಾಧೀಶರು,
ಮತ್ತು ಪ್ರ.ದ.ನ್ಯಾ. ದಂಡಾಧಿಕಾರಿಗಳು
ಕನಕಪುರ.